

## سقوط اندلس پر شعرائے اندلس

### کی مرثیہ خوانی

ڈاکٹر ظہور احمد اظہر

اسلامی اندلس جو آج کا ہسپانیہ ہے تاریخ اسلام کا ایک ایسا ڈرامائی باب ہے جو بیک وقت شاندار بھی ہے اور المناک بھی . یہ باب ڈرامائی اس لئے ہے کہ جس طرح طریف بن مجالد ، طارق بن زیاد اور موسیٰ بن نصیر اسلام کی شمشیر خارہ شکاف لئے سمندر عبور کرنے اور پھر شہر اور قلعہ فتح کرتے ہوئے نظر آتے ہیں اسی طرح ابو عبداللہ جیسے نالاتق حکمران اپنی کند تلوار کو عیسائی فاتحین کے سپرد کر کے جبل طارق کے دامن سے اپنے شکست خوردہ خانوادے اور ساتھیوں کے ہمراہ سمندر عبور کر کے افریقہ کی طرف آتے ہوئے نظر آتے ہیں۔ یہ باب ایک شاندار اور درخشندہ باب بھی ہے، اندلس کے مسلمانوں نے سیاست و حکومت اور عسکری رعب و دبدبہ سے لیکر ، علم و ادب اور فکرو فن کے میدانوں تک جو عظیم الشان کارنامے انجام دیئے وہ تاریخ اسلام کے جگمگاتے ہوئے تاج کی حیثیت رکھتے ہیں اور انسانی تمدن کا قابل فخر ورثہ بھی ہیں مگر یہ باب اتنا ہی المناک بھی ہے۔ ظہور اسلام سے لیکر آج تک کوئی خطہ ایسا نہیں جہاں اسلام نے فاتحانہ جھنڈے گاڑے ہوں اور پھر اسے کوئی طاقت وہاں سے دیس نکالا دے سکی ہو ، مگر صرف

اندلس ایک استثنائی صورت ہے جہاں سے نہ صرف اسلام بلکہ مسلمانوں کو بھی مکمل طور پر برے دخل کر دیا گیا ، اس لئے اسلامی اندلس بجا طور پر تاریخ اسلام کا ایک ایسا ڈرامائی باب ہے جو شاندار بھی ہے اور حسرت و الم سے بھی لبریز ہے ، اس شاندار ڈرامائی باب کے حسرتناک و المناک پہلو نے جہاں ہر مومن آنکھ کو اشکبار کر دیا تھا وہاں اندلسی شعراء کو بھی محو حزن و بکا بنا دیا تھا ۔ اندلس کے شعراء نے اپنی فردوس گم گشتہ کے درد بھرے مرثیے کہے اور اپنے اسلاف کی عظمت رفتہ کو تصور میں لاتے ہوئے اپنے ہم وطنوں کی بدنصیبی پر آنسو بہائے ۔

شاعر اسلام علامہ محمد اقبال کو اہل اسلام کی اس فردوس گم گشتہ سے والہانہ لگاؤ تھا ، وہ اسے مسلمانوں کی ارض موعودہ کا نام بھی دیتے تھے (۱)۔ اقبال کے نزدیک اسلامی اندلس کا جو مقام اور اہمیت تھی اس کا اندازہ اس بات سے لگایا جا سکتا ہے کہ یہ واحد خطہ زمین ہے جس کی زیارت کے لئے وہ خاص نیت سے سفر پر نکلے تھے اور یہیں انہوں نے ،،مسجد قرطبہ ،، کے عنوان سے ایک شعری تخلیق پیش کی جو ان کی شاہکار نظموں میں سے ایک شمار ہوتی ہے (۲)۔

اعلیٰ تعلیم کی تکمیل کے بعد وطن واپس آتے ہوئے علامہ اقبال کا جب صقلیہ (سلسلی) کے پاس سے گذر ہوا تو اسلام کی اس ارض مقصوبہ پر اشکبار ہو گئے اور سر زمین صقلیہ کو ،،تہذیب حجازی کا مزار ،، قرار دیتے ہوئے سترہ اشعار پر مشتمل سلسلی کا ایک مرثیہ کہہ ڈالا تھا ، اس مرثیہ کے ایک بند میں یوں ارشاد ہوتا ہوتا ہے (۳) :

نالہ کش شیراز کا بلبل ہوا بغداد پر  
داغ رویا خون کے آنسو جہاں آباد پر

آسمان نے دولت غرناطہ جب برباد کی  
 ابن بدروں کے دل ناشاد نے فریاد کی  
 غم نصیب اقبال کو بخشا گیا ماتم ترا  
 چن لیا تقدیر نے وہ دل کہ تھا محرم ترا  
 ہلاکو خان کے ہاتھوں جب مدینۃ السلام بغداد برباد ہوا اور  
 عباسی خلافت کا چراغ گل ہو گیا تو بلبل شیراز شیخ سعدی نے ایک  
 درد انگیز مرثیہ کہا تھا جس کا مطلع ہے (۴) :

آسمان را حق بود گر خون بگرید بر زمین

برزوال ملک مستعصم امیر المؤمنین!

اور برطانوی سامراج کے منحوس قدم جب جہاں آباد (دلی) کی سر  
 زمین پر پڑے اور جو تباہی و بربادی آئی اس پر آنسو بہاتے ہوئے  
 مرزا داغ دہلوی نے ایک ( شہر آشوب ) کہا جو خاصہ طویل ہے اور  
 اس کا پہلا بند ہے : (۵)

فلک زمین و ملائک جناب تھی دلی

بہشت و خلد سے بھی انتخاب تھی دلی

جواب کا ہے کو تھا لاجواب تھی دلی

مگر خیال سے دیکھا تو خواب تھی دلی

تری ہیں آنکھیں وہاں جو جگہ تھی نرگس کی

خبر نہیں کہ اسے کہا گئی نظر کس کی

مگر اب آپ ، ابن بدروں کے دل ناشاد کی فریاد ، کا کھوج  
 لگانے بیٹھیں تو قیامت تک ناکامی اور مایوسی کے سوا کچھ حاصل  
 نہ ہو گا ، لیکن اس لئے نہیں کہ ابن بدروں بیچارے کے دل ناشاد کی  
 سقوط غرناطہ پر بلند ہونے والی فریاد کو زمانہ چاٹ گیا بلکہ اس لئے  
 کہ نہ کوئی ابن بدروں نامی شاعر تھا اور نہ سقوط غرناطہ پر اس نے

کبھی فریاد کی تھی! بلکہ حق تو یہ ہے کہ نہ صرف اسلامی اندلس کی ادبی تاریخ بلکہ پورے عربی ادب کی تاریخ میں ابن بدر بن عبدون کا کبھی کوئی شاعر ہوا ہی نہیں۔ یہ سوال تو ایک مستقل موضوع ہے کہ حضرت علامہ مرحوم کو یہ تسامح کیونکر ہوا کہ شاعر ابن عبدون کے مرثیہ کے شارح و نقاد شیخ ابن بدر بن عبدون کو شاعر کس طرح کہہ دیا اور سقوط بطلیوس پر یا بطلیوس کے حکمران یکے از ملوک الطوائف ابن المظفر کے مرثیہ کو سقوط غرناطہ کا مرثیہ کس طرح سمجھ لیا لیکن یہ بات ہمارے موضوع سے تعلق رکھتی ہے کہ سر زمین اندلس کے شاہکار مرثیوں میں سے ایک مرثیہ ابو محمد عبدالمجید بن عبد اللہ ابن عبدون القہری المتوفی ۵۲۹ھ کا راثیہ قصیدہ ہے جو اس نے اپنے سر پرست اور مرثیہ متوکل بن مظفر کے المناک انجام پر نظم کیا تھا متوکل بنو افسس کا چشم و چراغ تھا اور ملوک الطوائف میں نمایاں مقام کا مالک تھا ابن عبدون متوکل کا وزیر تھا، خود بھی شاعر اور ادیب تھا اور اہل ادب و شعر کا قدردان بھی تھا۔ اس نے مشہور محدث، عالم، ادیب اور نقاد ابن قتیبہ اور اندلس کے ادیب اور محقق ابو عبید البکری سمط اللالی کے مصنف کے درمیان ناقدانہ موازنہ کیا اور ایک کتاب تصنیف کی تھی، کتاب کا نام ہے ( نصرۃ ای عبید علی ابن قتیبہ )۔

اسلامی اندلس کو سب سے زیادہ ذلت آمیز نقصان ملوک الطوائف کے عہد میں پہنچا، اندلس کی اموی سلطنت کے زوال اور منصور بن ابی عامر کی موت کے بعد اندلس سیاسی ابتری اور فساد کی زد میں آ گیا تھا جس کے نتیجے میں ملوک الطوائف کا دور دورہ ہوا، ہر شہر اور ہر قلعہ بلکہ ہر وادی اور ہر بستی میں ہر ہوس پرست نے اپنا اقتدار قائم کر لیا اور خود مختاری کا اعلان کر دیا، اس صورت

حال سے قشتالہ اور ارغون کے عیسائی راجوں نے خوب فائدہ اٹھایا ، جب چاہتے جیسے چاہتے ملوک الطوائف میں سے کسی کو بھی اپنا باج گزار بنا لیتے ، اس باجگزاری نے مسلم رعایا کے لئے جینا حرام کر دیا تھا ، ملوک الطوائف اپنی رعایا کی کھالیں اتار کر عیسائی راجہ کی تجوریاں بھرتے تھے ، ایک ملک الطائفہ نے جو سیف الدولہ یعنی ریاست کی تلوار کھلاتا تھا اپنے باج خواہ عیسائی راجہ کو تیس اونٹوں کے برابر سونا چاندی اور غلہ ادا کیا بلکہ خود پہنچا کر آیا ، اس کے بدلے میں عیسائی راجہ نے اسے ایک بندر عطا کیا جسے پوشاک فاخرہ پہنا کر بڑے فخر سے اپنے ساتھ تخت پر بٹھاتا اور باقی ملوک الطوائف سے خود کو نمایاں اور انعام یافتہ تصور کرتا ، اس ذلت آمیز ماحول نے اندلس کی ملت اسلامیہ کو مجبور کر دیا کہ وہ مراکش کے بادشاہ یوسف بن تاشفین سے التجا کریں تاکہ وہ انہیں عیسائی راجہ اور ملوک الطوائف کے دوہرے عذاب سے نجات دلائیں (۶)۔

ملوک الطوائف میں سے جس جس نے یوسف بن تاشفین کو دل سے خوش آمدید کہا ان کی تو جان بخشی ہو گئی ، جو طاقتور اور خطرناک تھے وہ گرفتار ہوئے ( مشہور شاعر بادشاہ معتمد ابن عباد بھی انہی میں سے تھا جس کے متعلق علامہ اقبال نے چند شعر بھی کہے ہیں ) مگر جن کے متعلق غداری اور دشمن سے ساز باز کی شکایت ملی ان کی گردنیں مار دی گئیں ، متوکل بن مظفر اور اس کے دونوں بیٹے بھی اسی انجام بد سے دوچار ہوئے ، ابن عبدون نے اپنے سرپرست اور آقا نے ولی نعمت کی حسرتناک موت پر یہ رائیہ قصیدہ کہا ، یہ مرثیہ تقریباً سڑسٹھ اشعار پر مشتمل ہے (۷)۔ لیکن اس میں شاعر نے زمانے کی چیرہ دستی اور دنیا کی بے وفائی کا شکوہ کرتے

ہوئے پوری اسلامی بلکہ انسانی تاریخ کے عبرتناک واقعات کو تلمیحات و اشارات میں اس خوبصورتی سے شعروں میں سمویا ہے کہ یہ مرثیہ بے حد پرکشش اور انسانی جذبات کا ترجمان بن گیا ہے، مگر اس کی تلمیحات و اشارات اس قدر غامض اور مبہم ہیں کہ عام آدمی کے ادراک سے باہر ہیں، تاہم اس کے دلچسپ اسلوب اور بے مزہ معانی نے اسے اندلس کا ایک مقبول عام مرثیہ بنا دیا۔

ایک حلقہ اہل علم و ادب کی درخواست پر اپنے وقت میں اسلامی اندلس کے ایک عالم، ادب اور خطیب ابو القاسم عبدالملک بن عبداللہ ابن بدرون الحضرمی المتوفی ۶۰۸ھ نے ابن بدرون کے اس خوبصورت مگر غموض و ابہام سے بے مرثیہ کی شرح لکھی، یہ شرح علمی و ادبی معلومات کا قیمتی خزانہ ہے۔ فاضل شارح نے عربی شاعری امثال اور اقوال بلغاء سے حسب موقع استشہاد کیا ہے، یہ ۶۷ اشعار کی شرح چار سو صفحات پر پھیلی ہوئی ہے، اسے ایک فرانسیسی مستشرق نے ایڈٹ کر کے شائع کیا تو دنیا بھر کے علمی و ادبی حلقوں نے اسے بہت سراہا، یوں لگتا ہے کہ علامہ اقبال نے قیام یورپ کے دوران ابن بدرون کی قصیدہ اور ابن بدرون کی اس شرح کا تذکرہ سنا ہو گا اور سقوط بطلیوس کے مرثیہ کو سقوط غرناطہ کا مرثیہ اور ابن بدرون کے بجائے ابن بدرون کو شاعر خیال کر لیا ہو گا، بہر حال یہ ایک تسامح ہے جس کی وجہ کوئی اور بھی ہو سکتی ہے۔

ابن بدرون مطلع قصیدہ میں زمانے کی بے نیازی اور دنیا کی بے وفائی کا شکوہ کرتا ہے اور انسان کو ہر وقت جاگتے رہنے اور ہوشیاری کا مظاہرہ کرنے کے تلقین کرتا ہے کیونکہ وقت کے لیل و نہار دراصل انسان کی گھات میں لگے ہوئے ہیں، انسان کو چاہیے کہ وہ

خود وقت کی گھات میں رہے اور اس کا سامنا کرنے کے لئے کمر بستہ رہے ، شاعر کے نزدیک لیل و نہار دراصل زمانے کے ناخن اور دانت ہیں مگر بڑا ہی احمق ہے وہ انسان جو ان شیر کے جیڑوں میں بڑا خواب غفلت میں سویا رہتا ہے ، دن رات زمانے کے ناخن اور دانت ہیں جن سے وہ انسانی زندگی کو کاٹتا رہتا ہے مگر انسان ہے کہ دن رات سونے اور اترانے میں لگا رہتا ہے۔ وجود اور پھر عدم زمانے کا ایک کہیں ہے ، عدم اور وجود کی شکل میں زمانے کے اسی کھیل کی تصاویر ابھرتی اور مٹتی رہتی ہیں۔ اس لئے اس پر غم کرنے یا آہ و بکا کی چنداں ضرورت نہیں، ابن عبدون کہتا ہے (۸) :

الذھر یفجع بعد العین بالآثر

فما البکاء علی الاشباح والصور

انہاک انہاک لا لآلوک موعظۃ

عن نومۃ بین ناب اللیث والظفر

ترجمہ :

(۱) وجود کے بعد عدم کے ذریعہ زمانہ دکھ پہنچاتا ہے (یعنی انسان پہلے ہستی کا مالک ہوتا ہے پھر اس کے آثار و یادگار باقی رہ جاتی ہیں) تو پھر ان بنتی بگڑتی تصاویر یا ابھرتے مٹتے سایوں پر رونا کس لئے ؟

(۲) باز آجا! باز آجا! دیکھ۔ میں تجھے نصیحت کرنے میں کوئی کوتاہی نہیں کر رہا! شیر کے دانتوں اور ناخنوں کے درمیان مت سو! مرثیہ کے پہلے چالیس اشعار انسان کے لئے آئینہ عبرت پیش کرتے ہیں ، ان میں زمانے کے اسی تغاشانے وجود و عدم کے مناظر اور تلمیحاتی و اشاراتی انداز میں تاریخی واقعات کا ذکر ہے ، زمانے کی بے نیازی و سنگدلی اور اس کے مقابلے میں انسان کی غفلت و بے بسی کا ذکر کرنے کے بعد وقائع وحوادث کی تاریخ شروع ہوتی ہے (۹)

## کم دولة ولیت بالنصر خدمتها

لم تبق منها وسل ذکراک من خبر

هوت بدارا وفتل غرب قاتله

وکان عضبا علی الاملاک ذا اثر

ترجمہ :

(۱) کتنی ہی بادشاہتیں ہونگی جو فتح و نصرت کے جھنڈے گاڑتی اور گردش روز و شب کی چاکری کرتی رہیں مگر اس گردش نے انہیں بھی باقی نہ رہنے دیا اور چاہو تو تاریخ سے نصیحت کے لئے سوال کر لو۔

(۲) یہی گردش تھی جس نے دارا کو زمین پر پٹخ دیا پھر اس کے قاتل سکندر یونانی کی تلوار کو بھی کند کر دیا حالانکہ یہی تلوار بڑی تیز اور بادشاہوں پر برتری دلانے والی تھی۔

دارا و سکندر کے بعد جن اہل حکومت کا تذکرہ آیا ہے انہیں ابن عبدون کسی نہ کسی دلچسپ لقب یا کنیت سے ذکر کرتا ہے جو غیر معروف ہونے کے باعث عام قاری کے لئے ایک معما ہے، اسی لئے علامہ ابن بدرون کو اس کی شرح لکھنا پڑی۔

عجیب بات یہ ہے کہ ابن عبدون اپنے اس قصیدہ میں زمانے بھر کی عبرتوں کا ذکر کرتا ہے مگر بطلیوس کے حکمرانوں کے ماتم کے سوا تاریخ اندلس کی کسی عبرت کا تذکرہ نہیں کرتا صرف معتمد ابن عباد کے سقوط و زوال کو قابل ذکر تصور کرتا ہے : (۱۰)

واعثرت آل عباد لَمَّا لَهُمُ

بذیل زباء لم تُنْفَر من الذعر

ترجمہ :

یہ گردش دوران ہی تو ہے جس نے آل عباد کے بدنصیبوں کو لغزش سے دوچار کر کے تباہ کر دیا، ان پر زمانہ خوفناک اونٹنی کی دم پکڑے



چڑھ دوڑا مگر اس اونٹنی کو ڈرا کر نہیں بھگایا گیا۔  
 ابن عبدالون اپنے عہد کے ملوک الطوائف پر طنز کرنا کافی  
 سمجھتا ہے جو شاہانہ القاب اختیار کر کے پھول جاتے تھے : (۱۱)

و اوقت فی عراها کل معتمد  
 وأشرق بقذاها کل مقتدر  
 وروعت کل مأمون ومؤتمن  
 وأسلمت کل منصور ومنتصر

ترجمہ :

(۱) اسی گردش روز و شب نے ہر معتمد لقب رکھنے والے کو  
 جکڑ لیا اور ہر مقتدر لقب رکھنے والے کے گلے میں کدورت کا پھندا  
 ڈال دیا۔

(۲) ہر مامون و مؤتمن کو خوف زدہ کر دیا اور ہر منصور اور  
 منتصر کو ہلاکت کے سپرد کر دیا یعنی یہ جھوٹے القاب کسی کام نہ  
 آتے ، ابو علی الحسن بن رشید نے کیا خوب کہا تھا :

مما یزهدنی فی ارض اندلس  
 سماع مقتدر فیہا ومعتضد  
 القاب مملکة فی غیر موضعہا  
 کالہرّ یحکی انتفا خا صولة الأسد

ترجمہ :

(۱) سر زمین اندلس میں میرے دل کو اچاٹ کرنے والی باتوں میں  
 سے ایک مقتدر و معتضد جیسے جھوٹے القاب بھی ہیں۔  
 (۲) یہ القاب تو شاہانہ ہیں مگر بے محل ہیں یہ تو ایسے ہی ہے  
 جیسے ایک بلی تھنہ پھیلا کر شیر کی نقالی کرنے لگے۔

اسلامی اندلس کے مرثیوں میں سے ایک مرثیہ طلیطلہ بھی ہے جو کسی گمنام شاعر کی تخلیق ہے مگر بے بڑا پر درد ، اثر انگیز اور خوبصورت ، طلیطلہ قدیم اسلامی اندلس کے چار بڑے شہروں میں سے ایک ہے ، قرطبہ پہلا یورپی اسلامی دارالحکومت ہے جسے اندلس کے اموی خلفاء کے عہد میں بڑا عروج اور عظمت حاصل ہوئی۔ اشبیلیہ بنو عباد کا دارالحکومت تھا اور اسے معتمد ابن عباد کے حوالے سے بڑی عظمت و شہرت حاصل ہے ، غرناطہ اسلامی اندلس میں مسلمانوں کا آخری دارالحکومت اور بنی احمر کے قصر حمراء کا امین ہونے کی وجہ سے ساری دنیا جانتی ہے مگر طلیطلہ کو وہ عظمت و شہرت تو حاصل نہیں جو باقی تین شہروں کو حاصل ہے لیکن ملوک الطوائف کے ایک خاندان بنو ذوالنون کے عہد میں اسے بڑی اہمیت حاصل ہوئی ، اموی سلطنت کے زوال اور منصور بن عامر کی وفات کے بعد عرب اور بربر کی عداوت ، مخاصمت اور تصادم کے باعث اسلامی اندلس کو بہت برے دن دیکھنا پڑے ، قشتالہ اور ارغون کے عیسائی شروع میں باج وصول کرنے پر اکتفا کرتے رہے اور جب یقین ہو گیا کہ اب اسلامی مشرق سے کوئی نہیں آئے گا تو ملوک الطوائف پر یلغار شروع کر دی ، اسی یلغار کے نتیجے میں طلیطلہ کا سقوط عمل میں آیا ، عیسائی فاتحین نے مسلم مفتوحین کے ساتھ جو سلوک کیا وہ المناک و شرمناک ہونے کے باوجود بھی ملوک الطوائف کے بقیہ ،، امیر المؤمنینوں ،، کی آنکھ نہ کھول سکا۔ (۱۲)

عیسائی راجہ اڈفونش نے یوسف بن تاشفین کے ہاتھوں کاری ضرب کھانے اور زلاقہ میں عبرتناک شکست کھانے سے قبل یکرے بعد دیگرے ملوک الطوائف کو کچلنا اور اسلامی قلعوں اور شہروں پر قبضہ کرنا شروع کر دیا تھا ، سات سال تک مسلسل طلیطلہ کا

محاصرہ کئے رکھا مگر ملوک الطوائف کو امداد کی توفیق یا جرأت نہ ہو سکی بالآخر علم و دانش کا یہ اسلامی مرکز سرنگوں ہونے پر مجبور ہو گیا ، اس موقع پر صلیب کے علمبرداروں نے ہلال کے علمبرداروں کے ساتھ جو سلوک کیا اسے سنکر آج بھی انسانیت لرزہ برانداز ہوتی اور گردنیں شرم سے جھک جاتی ہیں ، سقوطِ طلیطلہ کے اس گمنام شاعر نے بہتر اشعار پر مشتمل مرثیہ کہا جو واقعات کی پر درد تصویر پیش کرتا ہے ، نفع الطیب کا مصنف احمد المقری ہمارے شکر و تحسین کا مستحق ہے جس نے دیگر المناک واقعات اور قابلِ فخر کارناموں کو یک جا کرنے کے علاوہ اس قسم کے درد سے لبریز مرثیوں کو بھی محفوظ کر دیا ہے ، اس گمنام شاعر کے پر درد مرثیہ کے چند اشعار یہ ہیں : (۱۳)

### طلیطلۃ أباح الکفر منها

حماها انّ ذا نبأ کبیر

فلیس مثالها ایوان کسری

ولامنہا الخورنق والسدیر

محصنه محسنۃ بعید

تناولها ومطیبا عسیر

الم تک معقلا للدین صعبا

فذلّٰه کما شاء القدیر

وأخرج أهلها منها جمیعا

فصا روا حیث شاء بهم مصیر

وکانت دار ایمان وعلم

معالمها النی طمست تیر

مساجدها کتائب ای قلب

علی هذا یقر ولا یطیر

## ادبیت قاصرات الطرف کانت

مصونات مساکنہا القصور

وَأدرکها فتور فی انتظار

لسرب فی لواحظه فتور

وکان بناو بالقینات اولی

لو انضمت علی الکل القبور

ترجمہ : (۱) طلیطہ کی محفوظ پناہ گاہ کو کفار نے لوٹ لیا ، یہ تو بہت بڑی بھیانک خبر ہے۔

(۲) جلال و جمال میں یہ شہر ایوان کسری ، خورتق اور

سدیر ( شاہ حیرہ کے محل تھے ) کو بھی مات کرتا تھا۔

(۳) یہ شہر تو قلعہ تھا ، سراپا حسن تھا ، اس تک دست

درازی دور کی بات اور اس تک رسائی مشکل تھی۔

(۴) کیا یہ شہر دین اسلام کا محفوظ قلعہ نہ تھا مگر قدرت

نے اسے ذلیل کر دیا۔

(۵) اس کے تمام باشندے جلاوطن کر دیئے گئے۔ اب وہ

قدرت کا عذاب بھگتتے ہوئے بھٹکتے پھرتے ہیں۔

(۶) یہ ایمان اور علم کا گھر تھا ، اس کے وہ نشان جو نابود

کر دیئے گئے اسے روشن کرتے تھے۔

(۷) اس کی مساجد گرجوں میں بدل گئی ہیں ، کونسا دل

ہو گا جو اس پر بے قرار ہو کر بکھر نہ جائے۔

(۸) اس کی حسین دو دوشیزائیں جو محلوں میں محفوظ

تھیں ذلیل ہو کر ہوس کا نشانہ بن گئی ہیں۔

(۹) ان میں سے ایک دو شیزہ کھڑی ہے۔ آنکھیں پتھرا گئی

ہیں ، وہ ہوس کار گروہوں کی ہوس رانی کا شکار ہونے

کی منتظر ہے۔

(۱۰) ہمارے اور ان دو شیرازوں کے لئے بہتر تو یہ ہے کہ ہم

سب زمین میں دفن ہو جائے!

اہل صلیب کی یلغار کے آگے ملوک الطوائف میں سے کوئی بھی نہ ٹھہر سکا، ان کی مسلم رعایا مسلسل قتل و غارت گری لوٹ مار اور بیدخلی و جلاوطنی کی زد میں رہی، بچے غلام بنتے رہے، دو شیرازیں لونڈیاں بنتی رہیں اور باقی سب تہ تیغ کئے جاتے رہے مگر یوسف بن تاشفین نے اندلس میں داخل ہو کر تاریخ کا رخ ایک بار پھر موڑ دیا پھر کسی صدیوں تک اسلامی اندلس مرابطین کے زیر نگیں رہا اور اہل صلیب حسرت و ندامت سے ہاتھ ملتے رہے، پھر مرابطین کی جگہ موحدین نے لے لی لیکن یوسف بن تاشفین کی طرح عبدالعزیز نے جانشین موحدین اندلس حقیقی معنی میں سنبھال نہ سکے۔ چنانچہ موحدین کے زوال کا تمام و بال اندلس کے مسلمانوں کے حصے میں آیا، اگر غرناطہ میں بنو احمر کی حکومت مسلمانوں کے لئے ایک گوشہ عاقبت ثابت نہ ہوتی تو اسلامی اندلس نویں صدی ہجری کے بجائے ساتویں صدی ہجری میں ہی ختم ہو جاتا (۱۴)۔

اندلس میں موحدین کے زوال کے بعد ایک بار پھر اسلامی شہر اور قلعے اہل صلیب کی زد میں تھے، اسلامی اندلس پر جو تباہی و بربادی نازل ہوئی اور مسلمانوں کو جس ذلت اور بے بسی سے دوچار ہونا پڑا اس کی روئیداد غم و الم سنانے والے ہمیشہ کی طرح اب بھی محدثین اور علمائے امت ہی تھے جو مسلمانان اندلس کی فریاد لیکر اسلامی مشرق خصوصاً شمالی افریقہ کے مسلم حکمرانوں کے پاس آتے رہے، کبھی یوسف بن تاشفین اور کبھی عبدالعزیز بن علی کے پاس، اب کے مراکش کی حفصی حکومت کے بادشاہ ابو زکریا بن ابی حفصی کے پاس اندلس کا مشہور محدث، عالم، ادیب اور شاعر ابو

عبدالله بن الایار فریادی بنکر آیا تھا ، اس کا سڑسٹھ اشعار پر مشتمل ایک سینہ قصیدہ ہے جو اسلامی اندلس کے بہترین مراثنی میں شمار ہوتا ہے ، اس کا مطلع اور چند اشعار کافی ہونگے : (۱۵)

أدرک بخیلک خیل الله اندلسا

ان السبیل إلی منجاتها درسا

وہب لها من عزیز النصر ما التمس

فلم یزل منک عزیز النصر ملتصا

یا للجزیرة أضحی أهلها جزرا

للحادثات و أمسی جدھا تمسا

فی کل شارقة المام بارقة

یعود ماتمھا عند العدا عرسا

وکل غاربة إخجال سائبة

تنفی الأمان خدارا والسرور أسا

تقاسم الروم لانالت مقاسمهم

الا عقائلھا المحجوبة الأنسا

وفی بنسیة منها وفی قرطبة

ماینسف النفس أو ما ینزف النفسا

مدائن حلھا الاشراک مبتسما

جدلان وارتحل الايمان مبتسسا

یا للمساجد عادت للعدا بیعا

وللنداء غدا اثناء ها جرسا

ترجمہ :

(۱) اے بادشاہ اپنے شہسواروں کو ساتھ لے جو اللہ کے

شہسوار ہیں اور اندلس کی فریاد رسی کو پہنچ کیونکہ

- اس کی آزادی و نجات کے امکانات نابود ہو گئے ہیں۔
- (۲) اہل اندلس کی غالب آنے والی مدد کر جیسا کہ تجھ سے مانگی گئی ہے کیونکہ غالب آنے والی مدد تو تجھ سے ہی مطلوب ہوتی ہے۔
- (۳) آہ! جزیرہ اندلس!! اس کے باشندے تو مذبح خانے کے جانور بن چکے ہیں جو حوادث کی زد میں ہیں اور اندلس کا مقدر تو اب بد نصیبی ہے۔
- (۴) ہر طلوع ہونے والا سورج ایک بجلی بنکر گرتا ہے اس کا ماتم ہمارا حصہ ہے مگر یہی دن دشمنوں کے لئے شادمانی بن جاتا ہے۔
- (۵) ہر ڈوبنے والا سورج دو شیزہ کے لئے رسوائی کا پیغام دیکر جاتا ہے جو امان کو احتیاط اور خوشی کو غم میں بدل دیتا ہے۔
- (۶) عیسائیوں نے قسم کھائی ہے۔ خدا کرے ان کی قسمیں پوری نہ ہوں۔ کہ وہ پردہ نشین حسیناؤں پر ہی دست درازی کریں گے۔
- (۷) ان عیسائیوں نے بلنسیہ اور قرطبہ میں جو مظالم ڈھائے ہیں جو جان لینے والے اور خون نچوڑ دینے والے تھے۔
- (۸) یہ شہر ہیں جہاں شرک خوشی سے دندناتا ہوا فروکش ہو گیا ہے اور ایمان مایوس ہو کر کوچ کر گیا ہے۔
- (۹) آہ! وہ مساجد جنہیں دشمنوں نے گرجوں میں بدل دیا ہے اور اذان کی جگہ وہاں اب گھنٹیاں بج رہی ہیں۔
- مگر صد افسوس کہ علامہ ابن الابار کی یہ سفارت ناکام ہوئی۔
- اہل اندلس کی فریاد رسی کے لئے اب مشرق میں کوئی اسلامی طاقت

باقی نہ رہی تھی ، شمالی افریقہ میں اب کوئی یوسف بن تاشفین اور عبدالؤمن بن علی نہ رہا تھا ، مراکش کے حفصیوں میں مرابطین اور موحدین والا دم خم نہ تھا اس لئے اندلس کے مسلمان اب اہل صلیب کے رحم و کرم پر تھے بلکہ ان کی سنگدلانہ چیرہ دستیوں کے سپرد تھے یہ بنو احمر کا کمال تھا کہ صلیبیوں کو تین سو سال تک اندلس کے ایک کونے میں دبکر روکے رکھا تھا ، تاہم دشمن کی داخلی چالوں کے ہاتھوں بنو احمر بھی بالآخر شکست کھا گئے اور اہل صلیب نے جس دسیسہ کاری اور افتراق کا بیج بویا تھا وہ آخر کار بار آور درخت بن گیا ، بنو احمر کی باہمی عداوت ، چپقلش اور دشمن کے ہاتھوں میں کھلونا بنتے نہ انہیں کہیں کا نہ چھوڑا ۔

غرناطہ کے بنو احمر کا وہ احمق جو دشمن کے جال میں پھنس کر اندلس سے اسلام کے دیس نکالے اور بالآخر مکمل بے دخلی کا باعث بنا تھا اور تاریخ جسے ابو عبداللہ محمد بن عبداللہ کے نام سے درس عبرت کا عنوان بناتی ہے ، جب جلا وطن ہوتے وقت غرناطہ کو نگاہ حسرت سے دیکھتے ہوئے اشکبار ہو گیا تھا تو اس کی ماں نے طنزاً کہا تھا : ،،ہاں اب تو دولت غرناطہ پر آنسو بہا کیونکہ تو اسے مردانہ وار تو بیچا نہ سکا !! ،، اور یوں دولت غرناطہ آسمان کے ہاتھوں برباد ہو گئی ! مگر اس پر کسی ابن بدروں کے دل ناشاد نے فریاد نہ کی کیونکہ ابن عبدون کے قصیدہ رائیہ کا شارح علامہ ابن بدروں تو سقوط غرناطہ سے صدیوں پہلے خاک اندلس میں پیوست ہو چکا تھا ۔ ہاں مگر دولت غرناطہ کی بربادی پر فریاد کرنے والے ضرور تھے ، ان میں سے ایک تو اس احمق ابو عبداللہ کا ہمنام شاعر تھا جو اس کا درباری اور حاشیہ نشین تھا ، ایک گمنام شاعر تھا جس نے سلطان عثمانی سے مدد کی فریاد بھی کی تھی اور کچھ اہل دل تھے



جنہوں نے کچھ اشعار گھڑ کر ابو البقاء رندی کے شہرہ آفاق مرثیہ اندلس میں شامل کر دئے حالانکہ یہ ابو البقاء بھی سر زمین اندلس کا ماتم کر کے دولت غرناطہ کی بربادی سے صدیوں پہلے فوت ہو چکا تھا ، ابو البقاء کے شہرہ آفاق مرثیہ اندلس پر روشنی ڈالنے سے قبل احمق ابو عبداللہ کے درباری شاعر اور سلطان ترکی سے فریاد کرنے والے گمنام شاعر کے مرثیہ غرناطہ پر نظر ڈالیں گے ،

غرناطہ کے فریب خوردہ آخری بادشاہ ابو عبداللہ کا حاشیہ نشین شاعر ابو عبداللہ محمد بن عبداللہ العربی العقیلی کہلاتا تھا ، عقیلی نے اپنے دھتکارے ہوئے فریب خوردہ آقائے ولی نعمت کی خواہش پر مراکش کے بادشاہ کو ایک خط لکھا تھا جس میں فوجی امداد کی درخواست اور غرناطہ کے مرثیہ کے طور پر ایک قصیدہ میمہ بھی شامل تھا ، عقیلی کا یہ میمہ قصیدہ امام محمد بن سعید البوصیری کے قصیدہ بردہ کے تتبع میں کہا گیا ہے مگر یہ مرثیہ کم اور سلطان مراکش کی خوشامد اور پدرم سلطان بود پر ایمان رکھنے والے کی خودستائی زیادہ ہے ، عقیلی کا یہ قصیدہ ایک سو اٹھائیس اشعار پر مشتمل ہے ؛ مطلع اور نمونے کے چند اشعار پر اکتفا مناسب ہے : (۱۶)

مولی الملوک ملوک العرب والعجم

رعیا لما مثله یرعی من الذمم

بک استجرنا و نعم الجار انت لمن

جار الزمان علیہ جور منتقم

حتی غدا ملکہ بالرغم مستلبا

وأفطم الخطب ما یأتی علی الرغم

حکم من اللہ حتم لامردّ له

وہل مردّ لحکم منه منحتم

وهی اللیالی وفاق الله صوتنها

تصول حتی علی الآساد فی الأجم

کنا ملوکا لنا فی أرضنا دُول

نمنا بها تحت أفنان من النعم

فأیقظتنا سهام للردی صیب

یرمی بأقبع حنفی من بهن رُمی

فلا تم تحت ظل الملك نومنا

وَأیَ ملکٍ یظل الملك لم ینم

بیکى علیه الذی قد کان یعرفه

بأدمع مزجت أمواهبها بدم

وصل أواصر قد كانت لنا اشتبکت

فالملك بین ملوک الأرض کالرحم

ترجمہ :

(۱) ملوک عرب و عجم کے آقا! آپ بھی اپنی ذمہ داری اسی

طرح پوری کیجئے جس طرح کہ بادشاہ اپنی ذمہ داریاں نبھایا کرتے ہیں۔

(۲) ہم آپ کی پناہ میں آگئے ہیں اور آپ تو اس شخص کے لئے

عملہ پناہ گاہ ہیں جس پر زمانے نے منتقمانہ ظلم کیا ہو۔

(۳) زمانے کے منتقمانہ ظلم کا حال یہ ہے کہ اس پناہ لینے والے ابو

عبداللہ کی سلطنت اسے ذلیل کر کے چھین لی گئی ہے سب سے

زیادہ شرمناک آفت وہی ہوتی ہے جو مجبوری لیکر آئے۔

(۴) یہ تو اللہ تعالیٰ کا حتمی فیصلہ ہے جسے کوئی نہیں ٹال سکتا

کیا اللہ کے حتمی فیصلہ کو کوئی ٹال سکتا ہے۔

(۵) یہ گردش لیل و نہار ہے میرے آقا! اللہ تعالیٰ آپ کو اس کی

زد سے بچائے! یہ تو جنگل بیلے میں رہنے والے شیروں پر بھی

جھپٹ پڑتی ہے۔

(۶) ہم بھی بادشاہ تھے اپنی سر زمین میں ہماری بھی بادشاہتیں

تھیں جن کے سایہ میں ہم ناز و نعمت کی نیند سوتے تھے۔

(۷) مگر ہم پر ہلاکت کے تیر برس پڑے، یہ تیر جسے نشانہ بناتے

ہیں تو اسے سب سے زیادہ درد ناک موت کا سامنا کرنا پڑتا ہے۔

(۸) اے بادشاہ! آپ ہماری طرح مملکت کے سایہ میں مت سونا

ہاں مگر کونسا بادشاہ ہو گا جو اپنی سلطنت کے سایہ میں سویا

نہ ہو!

(۹) جو لوگ اس شاہ ابو عبداللہ کو جانتے تھے سب اس پر خون

آمیز آنسو بہا رہے ہیں۔

(۱۰) وہ تعلقات قائم کیجئے جو ہم میں اور آپ میں مشترک تھے،

کیونکہ روئے زمین کے بادشاہوں کا ایک مشترکہ رشتہ بادشاہت

بھی ہوتی ہے!

اسلامی اندلس کے مرثیوں میں سے ایک مرثیہ ابو العباس احمد

بن محمد ابن دقون صنہاجی کا قصیدہ لامیہ بھی ہے، شیخ ابن دقون

صنہاجی نے اپنے اس مرثیہ کا تمہیدی تعارف عربی نثر میں لکھا ہے

اور قصیدہ کا عنوان ہے الموعظة الغراء بأخذ الحمراء (۱۷) (الحمراء پر

قبضہ کی روشن نصیحت) جیسا کہ عنوان سے ہی ظاہر ہے یہ مرثیہ

سقوط غرناطہ کا مرثیہ ہے اور اس المیہ کے بعد کہا گیا۔

شیخ ابن دقون کا یہ مرثیہ لفظی و معنوی اسلوب کے اعتبار سے

اتنا بلند نہیں ہے مگر سقوط غرناطہ کے نتیجے میں جو صورت حال

پیدا ہوئی شیخ نے اس کی تصویر کشی کی کوشش کی ہے، قصیدہ کا

مطلع ہے: (۱۸)

أمنت من عكس آمال و احوال  
وعشت ما بين أعمام و أخوال  
ولا ابتليت بما فى القلب من نكد  
فالجسم مشغول من غير أشغال

ترجمہ :

(۱) اے مخاطب ! تو تو امیدوں اور حالات کے دگرگوں ہونے  
سے محفوظ ہے کیونکہ اپنے چچا اور ماموں کے ساتھ رہتا  
ہے۔

(۲) تو دل کو تکلیف دینے والے کسی صدمہ میں مبتلا ہی  
نہیں ہوا ، تیرا جسم بھی سلامت ہے اور بغیر کسی کام  
کے مشغول ہے ؟

اسی مرثیے کے چند اور اشعار ملاحظہ کیجئے :

واحتلّ غرناطة الغراء قد عدت

حب الحصيد ونصر الله و الآل

كأنها الشمس فى أفق العلى كسفت

فهل على طلل ترمى بأبطال ؟

وہل تعود ليال قد سلفن بہا

ونحن لانتشكى تنكيد ضلال

وہل يعود لها الدين الذى أنست

به وقد أيست من فتح ابدال

فأصبحوا لاترى الا مساكنهم

كمثل عاد وما عاد بأشكال

قد فرقوا كسبا فى كل منزلة

وقد سبا عده من أيد أو عال

فلا المساجد بالتوحيد عامرة

اذ عمروها بنا قوس وتمثال

ولا المنابر للوعاظ بارزة

للأمر والنهي أو تذكير آجال

ولا المكاتب بالصبيان آنسة

تتلو القرآن بأسحارو آصال

ترجمہ :

(۱) دشمن نے غرناطہ پر قبضہ کر لیا ہے غلے کے دانے اور اللہ

و رسول کی نصرت و برکت بھی غائب ہے۔

(۲) یوں لگتا ہے کہ غرناطہ افق بلندی پر پہنچا ہوا آفتاب

تھا جو گھنا گیا ، تو کیا یہ غرناطہ اپنے بہادر ابطال کو  
ٹیلوں پر پھینک دے گا۔

(۳) کیا وہ راتیں دوبارہ آئیں گی جو اس میں بیت چکی

ہیں ؟ اور ہمیں منقص کرنے والے گمراہوں کی شکایت  
بھی نہ رہے گی ؟

(۴) اور کیا وہ دین واپس آئے گا جس سے غرناطہ مانوس

تھا ، جبکہ کسی ولی یا ابدال کی فتح و نصرت سے یہ  
مایوس ہو چکا ہے۔

(۵) اب حالت یہ ہے کہ اہل غرناطہ کے صرف گھر دکھائی

دیتے ہیں ، جس طرح قوم عاد کے صرف گھر باقی رہ گئے  
تھے ، اور عاد کی بہت سی شکلیں تو نہیں ہونگی !

(۶) غرناطہ والوں کو قوم سبا کی مانند ادھر ادھر بکھیر دیا

گیا ہے ، جبکہ ان کی ایک تعداد کو وحشیوں نے جکڑ لیا  
ہے۔

(۷) اب نہ تو مساجد اعلان توحید سے آباد ہیں کیونکہ عیسائیوں نے اذان کی جگہ ناقوس اور مجسمہ کو دے دی ہے۔

(۸) اور نہ وعظ و تبلیغ کے لئے واعظین کو منبر پر آنے دیا جاتا ہے۔

(۹) اور نہ مکاتب میں صبح و شام درس قرآن کے لئے بچے ہیں۔

ابو البقاء کے خوبصورت قصیدہ نونیہ سے قبل کسی گمنام شاعر کا ایک مرثیہ غرناطہ ہمیں اپنی طرف متوجہ کر رہا ہے جو لفظی ساخت کے اعتبار سے تو معیاری نہیں مگر باتیں بڑی پر درد اور اثر انگیز ہیں، یہ مرثیہ سقوط غرناطہ کے المیہ کے بہت بعد کے واقعات کی تصویر پیش کرتا ہے، جب عیسائیوں نے طے شدہ شرائط صلح کو پس پشت ڈال کر مسلمانوں پر عرصہ حیات تنگ کر دیا تھا ان کے لئے صرف دو راستے تھے، پستسمہ لیکر عیسائیت قبول کر لیں یا گردن کٹوانے کے لئے تیار ہو جائیں (۲۰)۔

یہ مرثیہ دراصل مسلمانان اندلس کی فریاد ہے جو عثمانی خلیفہ سلطان بایزید خان کے نام ہے، منظومہ کے شروع میں شاعر نے تثری تمہید میں سلطان با یزید خان کو بھاری بھر کم القاب سے (۲۱) یاد کیا ہے، مطلع غائب ہے، چند شعر پر اکتفا کرتے ہیں۔ (۲۲)

فلما دخلنا تحت عقد نمامہم

بدا غدرہم فینا بنقض العزیمۃ

وخان عہودا کان قد غرنا بہا

ونصرنا کرہا بعنف و سطوۃ

وأحرق ماکانت لنا من مصاحف

وخلطہا بالزبل أو بالنجاسۃ

وكل كتاب كان في أمر ديننا  
 ففي النور القوه بهزء و حقرة  
 ولم يتركوا فيها كتابا لمسلم  
 ولا مصحفا يخلى به للقراءة  
 ومن صام أو صلى ويعلم حاله  
 ففي النار يلقيه على كل حالة  
 وفي رمضان يفسدون صيامنا  
 بأكل وشرب مرة بعد مرة  
 وقد امرونا أن نسب نبينا  
 ولا نذكرته في رخاء وشدة

ترجمہ :

- (۱) جب ہم نے ان سے عہد و پیمان کیا تو ان کی بد عہدی و غداری سامنے آ گئی ؟
- (۲) دشمن نے عہد و پیمان توڑ دیا جس کے ذریعہ ہمیں دھوکا دیا تھا ، تشدد اور دست درازی سے ہمیں عیسائی بنا لیا ۔
- (۳) ہمارے قرآن کریم جلا دنے اور انہیں گویر اور نجاست سے آلودہ کیا ۔
- (۴) ہماری ہر کتاب کو تمسخر اور حقارت کے ساتھ نذر آتش کر دیا ۔
- (۵) مسلمانوں کے لئے کوئی کتاب یا مصحف مقدس نہ چھوڑا جسے وہ چھپ کر ہی پڑھ لیتے !
- (۶) اگر پتہ چل جاتا کہ کسی نے روزہ رکھا ہو اچے یا نماز پڑھی ہے تو اسے ہر حال میں آگ میں ڈال دیتے ۔

(ک) رمضان المبارک میں بار بار کہا یہی کر ہمارا روزہ خراب کرتے ہیں -

(ا) انہوں نے ہمیں حکم دیا ہے کہ ہم اپنے رسول کو ( معاذ اللہ ) برا بھلا کہیں اور کسی نرمی سختی میں ان کو یاد نہ کریں -

مگر اندلس کا وہ شہرہ آفاق مرثیہ جو جمال لفظی و معنوی کے ساتھ دلوں کو ہلا دینے والا ہے اور مشرق و مغرب میں زبان زد خلات چلا آتا ہے اور عربی ادب کے علاوہ فارسی ، اردو اور ترکی ادب والے بھی اس سے نامانوس نہیں وہ اسلامی اندلس کے ادیب و شاعر ابو البقاء صالح بن شریف الرندی الاندلس کا نونیہ قصیدہ ہے ، کسی عرب ملک کا نصاب تعلیم اس قصیدہ سے خالی نہ ہو گا ، مولانا آزاد اور دیگر بلند مرتبہ ادبائے اردو کے ہاں بھی اس مرثیہ کی باز گشت سنی جا سکتی ہے - (۲۳)

یہی وہ قصیدہ ہے جو ہر زمانے میں مقبول رہا اور اس میں الحاقی اشعار بھی شامل کئے جاتے رہے ، یہ مرثیہ اگرچہ سقوط غرناطہ سے بہت پہلے کا ہے مگر اس کے بعض متون میں المیہ سقوط غرناطہ کے متعلق بھی اشعار موجود ہیں ، احمد المقری نے اس کے تمام الحاقی اشعار حذف کر کے نفع الطیب اور ازہار الرياض (۲۳) میں اسے درج کر دیا ہے ، مرثیہ کا مطلع ہے - (۲۵)

لکل شئی اذا ماتم نقصان

فلا یغترّ بطیب العیش انسان

ہی الأمور کما شہدتہا دول

من سرّہ زمن سائتہ ازمان

ترجمہ :

(۱) ہر چیز جب مکمل ہو جاتی ہے تو اس میں نقص کا



آغاز ہو جاتا ہے ( ہر کمالیہ را زوالیہ ) تو اس لئے کسی انسان کو خوشگوار زندگی سے دھوکا نہیں کھانا چاہیے !  
(۲) یہ تو بدلتے ہوئے حالات ہیں جیسا کہ تو نے مشاہدہ کیا ہے ، اگر کسی کو ایک زمانہ خوش کرتا ہے تو کئی زمانے ناگوار بھی لگتے ہیں !

ابو البقاء کا یہ شعر تو ضرب المثل بن کر ہر زبان پر رواں

ہے :

یا غافلا ولہ فی الدھر موعظۃ

ان كنت فی سنۃ فالدھر یقظان

ترجمہ :

اے غافل ! یہ گردش زمانہ تیرے لئے تازیانہ موعظت و عبرت ہے  
اگر تو سوتا ہے تو سوتا رہ ، یہ زمانہ تو گردش بیدار ہے !  
مشرق کے اہل اسلام کو جھنجھوڑتے ہوئے کہتا ہے :  
ماذا التقاطع فی الاسلام بینکم

واتم یا عباد اللہ اخوان

ألانفوس آیات لها همم

أما علی الخیر انصار و أعوان!

ترجمہ :

- (۱) مسلمان ہونے ہونے ایک دوسرے سے تمہاری یہ سنگدلی قطع رحمی کیا معنی رکھتی ہے ؟ اللہ کے بندو تم تو بھائی بھائی ہو۔
- (۲) کیا اب تم میں خود دار و باہمت انسان باقی نہیں رہے؟  
کیا اب نیکی کی خاطر امداد اور باہم تعاون کرنے والے بھی مفقود ہو گئے ہیں ؟!

معلوم ہوتا ہے کہ ابن عبدون کا قصیدہ رائیہ ( جس کی شرح علامہ ابن بدرون نے کی تھی ) اندلس کے عرب شعراء کے دل و دماغ پر ایک مدت تک چھایا رہا اور اس کے اثرات اندلسی شعراء کے کلام میں دیکھے جا سکتے ہیں ، ابو البقاء بھی اپنے اس نونیہ قصیدہ میں ابن عبدون کے مضامین قصیدہ سے متاثر نظر آتا ہے۔ ابن عبدون نے داستان ماضی اور قصہ تاریخ بننے والی سلطنتوں اور حکمرانوں کا ذکر کر کے زمانے کی سنگدلی و بے نیازی اور بے وفائی کا گلہ کیا ہے۔ ابو البقاء کے ہاں بھی یہ مضمون اسی شکل میں جلوہ گر نظر آتا ہے :

أنتی علی الكل امر لا مردّ له

حتی قضا فکان القوم ماکانوا

وصار ماکان من ملکٍ ومن ملکٍ

کما حکى عن خیال الطیف و سنان

ترجمہ :

(۱) ان سب پر اللہ تعالیٰ کا اٹل حکم فنا آیا تو سب یوں

مٹ گئے جیسے یہ لوگ کبھی تھے ہی نہیں۔

(۲) بادشاہتوں اور بادشاہوں میں سے ہر ایک کا وہی حشر

ہوا جو اونگھ کی حالت میں آنے والے طیف خیال کا ہوتا

ہے۔

لیکن ابن عبدون کے رائیہ قصیدہ میں کہیں اسلام یا ملت

اسلامیہ کا تذکرہ ڈھونڈنے سے بھی نہیں ملتا مگر ابو البقاء الاندلسی

کا یہ نونیہ قصیدہ سراپا فریاد ہے ملت اسلامیہ اور اسلام کی جو شعر

کی شکل میں دلوں کو ہلاتی اور دماغوں کو جھنجھوڑتی ہے :

فجائع الدرر انواع منوعة

وللزمان مسرات و أحزان

وما لما حلّ بالإسلام سلوان

ترجمہ :

(۱) دکھ درد پہنچانے والی آفات زمانہ تو نوع بنوع ہیں ،  
اور زمانہ انسانوں کو کبھی خوشیاں دیتا اور کبھی غموں  
سے نوجار کرتا ہی رہتا ہے۔

(۲) اور حوادث و آفات کے لئے کوئی نہ کوئی وجہ تسلی  
بھی مل جاتی ہے جو انہیں ہلکا اور قابل برداشت بنا  
دیتی ہے مگر جو آفت اسلام پر ٹوٹی ہے اس کے لئے تو  
کوئی وجہ تسلی نہیں ہے۔  
ابو البقاء یہ کہہ کر تو پتھر دلوں کو بھی پگھلا دیتا ہے  
کہ :

لعنل هذا يذوب القلب من كمد

ان كان في القلب اسلام و ايمان!!

ترجمہ : دکھ درد کے ان مناظر سے تو جلن کے مارے دل پگھل  
جاتا ہے بشرطیکہ دل میں اسلام اور ایمان کی چنگاری موجود ہو۔  
یہ تو اسلامی اندلس کی وہ داستان غم و الم ہے جو اندلس کے  
عرب شعراء پیش کرتے ہیں مگر ایک تصویر وہ بھی ہے جو میں نے  
پڑھی ، سنی اور آنکھوں سے دیکھی ہے ، اندلس ہی ایک ایسا خطہ  
تھا جہاں سے طویل حکمرانی کے باوجود اسلام اور مسلمانوں کا  
سرکاری طور پر دیس نکالا ہوا اور بزعم خویش سنگدل و متعصب  
عیسائیوں نے اس کی مکمل بیخ کنی کر دی تھی مگر ہسپانیہ میں آج  
پھر اسلام کا شجرہ طیبہ برگ و بار لارہا ہے۔ استاذ گرامی مولانا  
عبدالعزیز میمن رحمۃ اللہ علیہ فرمایا کرتے تھے کہ مراکش کے شہروں  
میں انہوں نے اندلسی مہاجرین کے ایسے گہرانے دیکھے جن کے ہاں

نسلاً بعد نسل اپنے ان مکانوں کی چابیاں آج تک اس یقین کے ساتھ منتقل ہوتی چلی آتی ہیں کہ ایک نہ ایک دن وہ اپنے اس سرسبز و شاداب وطن کو ضرور لوٹیں گے!!

شاعر اسلام علامہ محمد اقبال نے خاص نیت سے اسلامی اندلس کی عظمت رفتہ کا مشاہدہ کرنے کے لئے طویل و مشقت آمیز سفر اختیار کیا تھا ، گئے تھے تو اس غم اور پریشانی کے ساتھ کہ اس سر زمین مغرب نے شجرہ اسلام کو اپنے اندر جڑ کیوں نہ پکڑنے دی تھی مگر جب واپس آئے تو اس یقین و اعتماد کے ساتھ کہ اندلس اسلام کی فردوس گم گشتہ اور ارض موعودہ ہے ، یہاں اسلام کی واپس اسی طرح یقینی ہے جس طرح جنت سے نکالے گئے آدم کی جنت کو واپس یقینی اور لازمی تھی!

مراکش کا ایک عظیم الشان شہر اور سمندری بندرگاہ ہے جس کا نام کاسا بلانکا ہے ، یہ ہسپانوی زبان کا لفظ ہے جس کے معنی ہیں سفید محل ، اسی لئے اس شہر کا عربی نام ہے الدار البيضاء ( سفید مکان ) جو کاسا بلانکا کا لفظی ترجمہ ہے ، ۱۹۸۰ء میں اس شہر کو پہلی بار دیکھنے کا موقع نصیب ہوا ، اس کا سب سے بڑا پر شکوہ اور خوبصورت محلہ حی الاندلس (اندلس کا محلہ) ہے ، یہاں کے ممبر قومی اسمبلی جناب حسن لوزی مرحوم کے ہاں پر تکلف دعوت میں شریک ہوا جو میرے لئے منعقد ہوئی تھی ، دعوت میں اندلس کا ذکر چلا تو حسن لوزی فرمانے لگے : آئندہ چند سالوں میں ہسپانیہ ایک اسلامی ملک بن جائے گا ، ہسپانیہ کا سب سے بڑا صوبہ ہے اندولیسیا یہاں کے لوگ خود کو عربوں کی اولاد سمجھکر دھڑا دھڑا اسلام قبول کر رہے ہیں۔ گذشتہ سال عیدالفطر کے موقع پر پانچ سو نومسلم ہسپانوی ایک جہاز میں کاسا بلانکا میں عیدالفطر کی نماز پڑھنے کے لئے آنکلیے ، بغیر پاسپورٹ کے عیدگاہ میں نماز ادا

کی اور ہم سے وعدہ لیا کہ کاسا بلانکا سے ایک ہزار مسلمان  
عیدالاضحیٰ کی نماز سپین میں ادا کریں اور قربانی کرنے میں ہمارے  
ساتھ شریک ہوں!

اسلام کی فطرت میں قدرت نے لچک دی ہے  
اتنا ہی یہ ابھرے گا جتنا کہ دبا دیں گے

## مصادر و مراجع

- (۱) زندہ رود ( از ڈاکٹر جاوید اقبال ) ۳ : ۵۰۳ -
- ۲ - رواتح اقبال ( از مولانا ابو الحسن علی ندوی )
- ۳ - کلیات اقبال اردو
- ۳ - کلیات سعدی ص ۵۱۶ -
- ۵ - داغ ( از تمکین کاظمی ) ص ۳۰ تا ۵۵ -
- ۶ - نفع الطیب ( از احمد المقرئ ) ۳ : ۳۲۱ -
- ۷ - المغرب ( از عبدالواحد المراكشى ) ص ۲۵ -
- ۸ - ایضاً
- ۹ - ایضاً
- ۱۰ - ایضاً
- ۱۱ - تاریخ الادب الاندلس ( از ڈاکٹر احسان عباس ) ص ۱۹ ، نفع الطیب ۵ : ۷۲ -
- ۱۲ - نفع الطیب ۵ : ۷۲
- ۱۳ - ایضاً
- ۱۳ - تاریخ العرب مطول ( از فلپ ہنی ) ص ۶۶۱ -
- ۱۵ - ازهار الرياض ( از احمد المقرئ ) ۱ : ۱۰۳ - ۱۳۵ ، نفع الطیب ۶ : ۲۸۰ -
- ۱۶ - ایضاً
- ۱۷ - ازهار الرياض ۱ : ۱۱۳ -
- ۱۸ - ایضاً
- ۱۹ - ایضاً
- ۱۹ - ایضاً
- ۲۰ - ایضاً
- ۲۱ - ایضاً
- ۲۲ - ایضاً ، نفع الطیب ۶ : ۲۳۲ -
- ۲۳ - ازهار الرياض ۱ : ۱۰۳ - ۱۳۵ ، نفع الطیب ۶ : ۲۸۰ -
- ۲۳ - ایضاً
- ۲۵ - ایضاً



كتابة زخرقية  
معقودة بخط كوفي وخط  
اندلسي من ايوان مدخل  
رحبة السباع في قصر الحمراء  
بالاندلس •

